

ಸಂಖ್ಯೆ: ಕಾಶಿಇ/ಶೈವಿ/236/ಕಾಭಾಹ/2012-13

ಕಾಲೇಜು ಶಿಕ್ಷಣ ಆಯುಕ್ತರ ಕಛೇರಿ,
ಬೆಂಗಳೂರು, ದಿನಾಂಕ: 16-02-2013.

ಸುತ್ತೋಲೆ

ವಿಷಯ: ಕಾಲೇಜು ಶಿಕ್ಷಣ ಇಲಾಖೆಯ ವ್ಯಾಪ್ತಿಯಲ್ಲಿ ಬರುವ ಸರ್ಕಾರಿ ಪ್ರಥಮ ದರ್ಜೆ ಕಾಲೇಜುಗಳಿಗೆ ಸಹಾಯಕ ಪ್ರಾಧ್ಯಾಪಕರು, ಸಹ ಪ್ರಾಧ್ಯಾಪಕರು ಹಾಗೂ ಪ್ರಾಧ್ಯಾಪಕಗಳಿಗೆ ಕಾರ್ಯಭಾರ ಹಂಚಿಕೆ ಬಗ್ಗೆ.

- ಉಲ್ಲೇಖ:1) ಕಛೇರಿ ಸುತ್ತೋಲೆ ಸಂಖ್ಯೆ: ಕಾಶಿನಿ/ಶೈವಿ/06/96-97 ದಿನಾಂಕ: 04-07-95
2) ಸರ್ಕಾರಿ ಆದೇಶ ಸಂಖ್ಯೆ: ಇಡಿ 41 ಡಿಸಿಇ 95 ದಿನಾಂಕ: 18-07-95
3) ಸುತ್ತೋಲೆ ಸಂಖ್ಯೆ: ಇಡಿ 256 ಯುಜಿಸಿ 2010/ಸಿವಿ-1 ದಿನಾಂಕ: 08-09-2010

ಮೇಲ್ಕಂಡ ಆದೇಶ/ಸುತ್ತೋಲೆಗಳ ಪ್ರಕಾರ ಯಾರು ಮತ್ತು ಯಾವ ವಿಷಯಗಳಲ್ಲಿ ಎಷ್ಟು ಗಂಟೆಗಳ ಕಾರ್ಯಭಾರವನ್ನು ನಿರ್ವಹಿಸಬೇಕೆಂಬ ಬಗ್ಗೆ ಸ್ಪಷ್ಟವಾಗಿ ನಿರ್ದೇಶನ ನೀಡಲಾಗಿದೆ. ಆದರೆ, 2012-13ನೇ ಸಾಲಿನ ಅತಿಥಿ ಉಪನ್ಯಾಸಕರಿಗೆ ಸಂಬಂಧಿಸಿದಂತೆ ಕಾರ್ಯಭಾರದ ವಿವರಗಳನ್ನು ಸಲ್ಲಿಸಿರುವುದನ್ನು ಪರಿಶೀಲಿಸಲಾಗಿ ಈ ಕೆಳಕಂಡ ತಪ್ಪು ಮಾಹಿತಿ ನೀಡಿರುವುದನ್ನು ಗಮನಿಸಲಾಗಿದೆ. ಈ ಮಾಹಿತಿಯನ್ನು ಸರಿಪಡಿಸಿಕೊಂಡು ಅದಕ್ಕೆ ಅನುಗುಣವಾಗಿ ಕಾರ್ಯಭಾರವನ್ನು ಲೆಕ್ಕ ಹಾಕಿ ಅದರಂತೆ ವಿವರವನ್ನು ಕಳುಹಿಸಿಕೊಡತಕ್ಕದ್ದು. ಆ ವಿವರಗಳನ್ನು ಕಳುಹಿಸುವವರೆಗೂ ತಪ್ಪು ಲೆಕ್ಕದ ಮೇಲೆ ಅತಿಥಿ ಉಪನ್ಯಾಸಕರಿಗೆ ಹೆಚ್ಚುವರಿ ಗೌರವ ಧನ ಪಾವತಿಯಾದಲ್ಲಿ ತಾವೇ ನೇರ ಹೊಣೆಗಾರರಾಗುತ್ತೀರಿ.

- 1) ಗಣಿತಶಾಸ್ತ್ರ / ಸಂಖ್ಯಾಶಾಸ್ತ್ರ / ಕಂಪ್ಯೂಟರ್ ಅಪ್ಲಿಕೇಷನ್ ಮತ್ತು ಇನ್ನಿತರೆ ಪ್ರಯೋಗಾಲಯವಿಲ್ಲದ ವಿಷಯಗಳನ್ನು ಪ್ರಯೋಗಾಲಯ ಅಡಿಯಲ್ಲಿ ತೆಗೆದುಕೊಂಡು ಹೆಚ್ಚುವರಿ ಕಾರ್ಯಭಾರವನ್ನಾಗಿ ಪರಿಗಣಿಸಿರುವುದು ತಪ್ಪಾಗಿರುತ್ತದೆ. ಇಂತಹ ಕಾರ್ಯಭಾರವನ್ನು ಯಾರಾದರೂ ತೆಗೆದುಕೊಂಡಿದ್ದಲ್ಲಿ ಆ ಕಾರ್ಯಭಾರವನ್ನು ಹೊರತುಪಡಿಸಿ ಲೆಕ್ಕ ಹಾಕತಕ್ಕದ್ದು. ಇಂತಹ ಕಾರ್ಯಭಾರಗಳನ್ನು ಟ್ಯೂಟೋರಿಯಲ್ ಅಡಿಯಲ್ಲಿ ತೆಗೆದುಕೊಂಡು ಉಪನ್ಯಾಸಕರಿಗೆ ನಿಗದಿಪಡಿಸಿರುವ ವಾರದ 40 ಗಂಟೆಗಳ ಅವಧಿಯಲ್ಲಿ ತೆಗೆದುಕೊಳ್ಳಬೇಕಾಗುತ್ತದೆ. ಅಂದರೆ ವಾರಕ್ಕೆ ನಿಗದಿಪಡಿಸಿರುವ 16 ಗಂಟೆಗಳ ಬೋಧನ ಕಾರ್ಯಭಾರದಲ್ಲಿ ಈ ಕಾರ್ಯಭಾರವನ್ನು ತೆಗೆದುಕೊಳ್ಳಲು ಬರುವುದಿಲ್ಲ.
- 2) ಪ್ರಯೋಗಾಲಯ ಇರುವ ವಿಷಯಗಳಲ್ಲಿ ಪ್ರಯೋಗಾಲಯಕ್ಕೆ ಸಂಬಂಧಿಸಿದಂತೆ ಕಾರ್ಯಭಾರವನ್ನು ನಿಗದಿ ಮಾಡುವ ಬಗ್ಗೆ ಆಯಾ ಕಾಲೇಜುಗಳಲ್ಲಿ ಇರುವ ಪ್ರಯೋಗಾಲಯದ ಸಾಮರ್ಥ್ಯಕ್ಕೆ ಅನುಗುಣವಾಗಿ ವಿದ್ಯಾರ್ಥಿಗಳ ತಂಡಗಳನ್ನು (ಬ್ಯಾಚ್) ಮಾಡಬೇಕಾಗುತ್ತದೆ. ಈ ತಂಡವನ್ನು ಮಾಡುವ ಬಗ್ಗೆ ಉಲ್ಲೇಖಿತ (1)ರ ಸುತ್ತೋಲೆಯಲ್ಲಿ ಸ್ಪಷ್ಟಪಡಿಸಲಾಗಿದೆ. ಅದರಂತೆ 15 ವಿದ್ಯಾರ್ಥಿಗಳಿಗೆ ಕಡಿಮೆ ಇಲ್ಲದಂತೆ ಒಂದು ತಂಡವನ್ನು ರಚಿಸಬೇಕಾಗಿರುತ್ತದೆ. ಆದಾಗ್ಯೂ ಕೆಲವು ಕಾಲೇಜುಗಳಲ್ಲಿ ಸರ್ಕಾರದ ಸುತ್ತೋಲೆಗಳನ್ನು ಕಡೆಗಣಿಸಿ 10 ವಿದ್ಯಾರ್ಥಿಗಳಿಗೆ ಒಂದು ತಂಡವನ್ನು ರಚಿಸಿರುವುದು ಕಂಡುಬರುತ್ತದೆ. ಇದು ಸರ್ಕಾರದ ಹಾಗೂ ಆಯುಕ್ತಾಲಯದ ನಿರ್ದೇಶನಗಳಿಗೆ ವಿರುದ್ಧವಾಗಿರುತ್ತದೆ. ಮುಂದೆ ಈ ಬಗ್ಗೆ ಬೇರೆ ನಿರ್ದೇಶನ ಬರುವವರೆಗೂ ಉಲ್ಲೇಖಿತ (3)ರಲ್ಲಿ ನೀಡಲಾಗಿರುವ ಸ್ಪಷ್ಟೀಕರಣದಂತೆ 15 ವಿದ್ಯಾರ್ಥಿಗಳಿಗೆ ಕಡಿಮೆ ಇಲ್ಲದ ಒಂದು ತಂಡವನ್ನು ರಚಿಸಿಕೊಳ್ಳುವಂತೆ ಮತ್ತು ಆ ಕಾಲೇಜಿನ ಪ್ರಯೋಗಾಲಯವು ಹೆಚ್ಚಿನ ಸೌಲಭ್ಯವನ್ನು ಹೊಂದಿದ್ದರೆ ಅದಕ್ಕೆ ಅನುಗುಣವಾಗಿ ಉಲ್ಲೇಖ (1)ರ ಸುತ್ತೋಲೆಯಲ್ಲಿ ನೀಡಿರುವ ಸೂಚನೆಯಂತೆ ಹೆಚ್ಚು ವಿದ್ಯಾರ್ಥಿಗಳ ತಂಡಗಳನ್ನು ರಚಿಸಿಕೊಳ್ಳತಕ್ಕದ್ದು. ಕೇವಲ ಹೆಚ್ಚುವರಿ ಕಾರ್ಯಭಾರವನ್ನು ಸೃಷ್ಟಿಸುವ ದೃಷ್ಟಿಯಿಂದ ತಂಡಗಳನ್ನು ರಚಿಸಬಾರದೆಂದು ಈ ಮೂಲಕ ಸೂಚಿಸಲಾಗಿದೆ.



3) ಇದೇ ರೀತಿ ವಾಣಿಜ್ಯಶಾಸ್ತ್ರಕ್ಕೆ ಸೇರಿದ ವಿಷಯ Managerial Economics ಕಾರ್ಯಭಾರವನ್ನು ಅರ್ಥಶಾಸ್ತ್ರ ವಿಷಯದಲ್ಲಿ ತೆಗೆದುಕೊಂಡಿರುತ್ತಾರೆ. ಆದರೆ ಈ ಕಾರ್ಯಭಾರವನ್ನು ವಾಣಿಜ್ಯಶಾಸ್ತ್ರ ವಿಭಾಗದಲ್ಲಿ ಕಡಿಮೆ ಮಾಡಿರುವುದಿಲ್ಲ. ಇಂತಹ ವೈತ್ಯಾಸವನ್ನು ಸಹ ಸರಿ ಮಾಡತಕ್ಕದ್ದು.

4) ಯುಜಿಸಿ ಮಾರ್ಗಸೂಚಿಗಳು ಮತ್ತು ಸರ್ಕಾರದ ಸುತ್ತೋಲೆಗಳ ಪ್ರಕಾರ ಒಂದು ವಾರದಲ್ಲಿ ಪ್ರತಿಯೊಬ್ಬರು (ಉಪನ್ಯಾಸಕರು) 40 ಗಂಟೆಗಳಿಗೆ ಕಡಿಮೆ ಇಲ್ಲದಂತೆ ಕಾರ್ಯನಿರ್ವಹಿಸತಕ್ಕದ್ದು. ಇದರಲ್ಲಿ ಪ್ರಯೋಗಾಲಯವಿಲ್ಲದ ವಿಷಯಗಳಿಗೆ ಸಂಬಂಧಿಸಿದಂತೆ ವಾರಕ್ಕೆ 16 ಗಂಟೆಗಳ ಬೋಧನಾ ಕಾರ್ಯ ಮತ್ತು ವಿಜ್ಞಾನ ವಿಷಯಕ್ಕೆ ಸಂಬಂಧಿಸಿದಂತೆ 16 ಗಂಟೆಗಳ ಬೋಧನಾ ಮತ್ತು 04 ಗಂಟೆಗಳ ಪ್ರಯೋಗಾಲಯ ಕೆಲಸ ನಿರ್ವಹಿಸುವುದು ಕಡ್ಡಾಯವಾಗಿರುತ್ತದೆ. ಆದರೆ ಬಹಳಷ್ಟು ಕಾಲೇಜುಗಳಲ್ಲಿ ಬೋಧನಾ ಕಾರ್ಯವನ್ನು ಕೇವಲ 05 ರಿಂದ 08 ಗಂಟೆಗಳ ಕಾಲ ಮಾತ್ರ ನಿರ್ವಹಿಸಿ ಉಳಿದ ಕೆಲಸವನ್ನು ಹೆಚ್ಚುವರಿ ಬೋಧನೆಯನ್ನಾಗಿ ತೆಗೆದುಕೊಂಡು ಅತಿಥಿ ಉಪನ್ಯಾಸಕರಿಂದ ಕೆಲಸಗಳನ್ನು ಮಾಡಿಸುತ್ತಿರುವುದು ಕಂಡುಬರುತ್ತದೆ. ಇದನ್ನು ಕೂಡಲೇ ಸರಿಪಡಿಸಿಕೊಳ್ಳತಕ್ಕದ್ದು. ಇದನ್ನು ಸೇರಿಪಡಿಸಬೇಕಾಗಿದ್ದಲ್ಲಿ ಒಬ್ಬ ಉಪನ್ಯಾಸಕರು ಪೂರ್ಣ 16 ಗಂಟೆಗಳ ಬೋಧನಾ ಕಾರ್ಯಭಾರವನ್ನು ಮಾಡದೇ ಇದ್ದ ಸಂದರ್ಭದಲ್ಲಿ ಹೆಚ್ಚುವರಿ ಪ್ರಯೋಗಾಲಯ ಕೆಲಸವನ್ನು ಮಾಡುವುದರ ಮೂಲಕ ಪೂರ್ಣ ಕಾರ್ಯಭಾರವನ್ನು ನಿರ್ವಹಿಸಬೇಕಾಗುತ್ತದೆ. ಅಂದರೆ ಒಂದು ಗಂಟೆಗಳ ಬೋಧನಾ ಕಾರ್ಯವನ್ನು 02 ಗಂಟೆಗಳ ಪ್ರಯೋಗಾಲಯ ಕೆಲಸವೆಂದು ಪರಿಗಣಿಸಿ ಕಾರ್ಯವನ್ನು ನಿರ್ವಹಿಸತಕ್ಕದ್ದು.

ಉದಾ: ಒಬ್ಬರು 05 ಗಂಟೆಗಳ ಬೋಧನಾ ಕಾರ್ಯವನ್ನು ಮಾತ್ರ ನಿರ್ವಹಿಸಿದ್ದಲ್ಲಿ ಅವರು ಸರ್ಕಾರದ ಸುತ್ತೋಲೆ ಮತ್ತು ಯುಜಿಸಿ ಮಾರ್ಗಸೂಚಿಗಳನ್ವಯ ಉಳಿಕೆ 11 ಗಂಟೆಗಳ ಬೋಧನಾ ಕಾರ್ಯವನ್ನು 22 ಗಂಟೆಗಳ ಪ್ರಯೋಗಾಲಯ ಕೆಲಸವನ್ನಾಗಿ ಮಾಡುವುದರ ಮೂಲಕ ಮತ್ತು ಈಗಾಗಲೇ ನಿರ್ದಿಷ್ಟಪಡಿಸಿದ 04 ಗಂಟೆಗಳ ಪ್ರಯೋಗಾಲಯದ ಕಾರ್ಯಭಾರ ಅಂದರೆ ಒಟ್ಟು 26 ಗಂಟೆಗಳ ಕೆಲಸವನ್ನು ಮಾಡಿ ಸರಿದೂಗಿಸಿಕೊಳ್ಳಬೇಕಾಗಿರುತ್ತದೆ.

5) ಸರ್ಕಾರಿ ಸುತ್ತೋಲೆ ಸಂಖ್ಯೆ: ಇಡಿ 238 ಡಿಸಿಇ 2012 ದಿನಾಂಕ: 30-07-2012ರಲ್ಲಿ ಅತಿಥಿ ಉಪನ್ಯಾಸಕರಿಗೆ ಗರಿಷ್ಠ 8 ಗಂಟೆಗಳ ಕಾರ್ಯಭಾರ ಮತ್ತು ವಿಜ್ಞಾನ ವಿಷಯದಲ್ಲಿ 10 ಗಂಟೆಗಳ ಕಾರ್ಯಭಾರವನ್ನು ನೀಡಲು ತಿಳಿಸಿದ್ದರೂ ಸಹ ಇದನ್ನು ಉಲ್ಲಂಘಿಸಿ ಹೆಚ್ಚುವರಿ ಕಾರ್ಯಭಾರ ಹಂಚಿಕೆ ನೀಡಿರುವುದನ್ನು ಗಮನಿಸಲಾಗಿದೆ. ಇಂತಹ ಸಂದರ್ಭಗಳು ಮರುಕಳಿಸದಂತೆ ಸುತ್ತೋಲೆಯಲ್ಲಿ ನೀಡಿರುವ ನಿರ್ದೇಶನದಂತೆ ಕಲೆ/ವಾಣಿಜ್ಯ ವಿಷಯಗಳಲ್ಲಿ ಕನಿಷ್ಠ 08 ಗಂಟೆ ಹಾಗೂ ವಿಜ್ಞಾನ ವಿಷಯಗಳಲ್ಲಿ ಗರಿಷ್ಠ 10 ಗಂಟೆಗಳ ಕಾರ್ಯಭಾರವನ್ನು ನೀಡಲು ಕ್ರಮಕೈಗೊಳ್ಳುವುದು.

6) ಈ ಕಛೇರಿ ಸುತ್ತೋಲೆ ಸಂಖ್ಯೆ: ಕಾಶಿಇ/256/ಯುಜಿಸಿ/2010/ಸಿವಿ-1 ದಿನಾಂಕ: 08-09-2010 ಮತ್ತು 22-08-2012ರಲ್ಲಿ ಒಂದು ಸಂಯೋಜನೆಗೆ (combination) ವಿದ್ಯಾರ್ಥಿಗಳ ಸಂಖ್ಯೆ 15ಕ್ಕಿಂತ ಕಡಿಮೆ ಇದ್ದಲ್ಲಿ ಅಂತಹ ವಿಭಾಗವನ್ನು ತೆರೆಯದೇ ಪ್ರವೇಶಾತಿ ಪಡೆದಂತೆ ವಿದ್ಯಾರ್ಥಿಗಳನ್ನು ಬೇರೆ ಕಾಂಬಿನೇಷನ್ ಅಥವಾ ಹತ್ತಿರದ ಕಾಲೇಜುಗಳಿಗೆ ಸೇರಿಗೊಳ್ಳಲು ನಿರ್ದೇಶನ ನೀಡಲು ತಿಳಿಸಲಾಗಿದೆ. ಆದರೂ ಇಂತಹ ಸಂದರ್ಭದಲ್ಲಿ ಹೆಚ್ಚುವರಿ ಸಂಯೋಜನೆಯನ್ನು ತೆರೆದು ಸರ್ಕಾರದ ಬೊಕ್ಕಸಕ್ಕೆ ಹೆಚ್ಚಿನ ಆರ್ಥಿಕ ಹೊರೆ ಉಂಟು ಮಾಡಿದ್ದಲ್ಲಿ ಇದಕ್ಕೆ ತಗಲುವ ವೆಚ್ಚವನ್ನು ಕಾಲೇಜಿನ ಪ್ರಾಂಶುಪಾಲರ ಸ್ವಂತ ವೇತನದಿಂದ ಕಡಿತಗೊಳಿಸಲು ಸಹ ಕ್ರಮಕೈಗೊಳ್ಳಲಾಗುವುದು. ಹಾಗೂ ಈಗಾಗಲೇ ಇಂತಹ ಹೆಚ್ಚುವರಿ ಸಂಯೋಜನೆ ಸ್ಥಾಪನೆ ಮಾಡಿರುವ ಕಾಲೇಜಿನ ಪ್ರಾಂಶುಪಾಲರು ತಗಲಬಹುದಾದ ವೆಚ್ಚವನ್ನು ಸರ್ಕಾರದ ಖಾತೆಗೆ ಜಮಾ ಮಾಡಲು ತಿಳಿಸಿದೆ.



- 7) ವಿವಿಧ ವಿಷಯಗಳಲ್ಲಿ (subject) ಬೇರೆ ಬೇರೆ ರೀತಿಯಲ್ಲಿ ಕಾರ್ಯಭಾರವನ್ನು ನಿಗದಿಪಡಿಸಿರುವುದನ್ನು ಗಮನಿಸಿದೆ. ಇದಕ್ಕೆ ಅವಕಾಶ ನೀಡದೇ ಮೇಲೆ ಉಲ್ಲೇಖಿಸಿರುವ ಆದೇಶ/ಸುತ್ತೋಲೆಗಳಲ್ಲಿ ನೀಡಿರುವ ಸ್ಪಷ್ಟೀಕರಣದಂತೆ ಮಾತ್ರ ಕೆಲಸ ನಿರ್ವಹಿಸಲು ಕ್ರಮಕೈಗೊಳ್ಳುವುದು.


ಆಯುಕ್ತರು,
ಕಾಲೇಜು ಶಿಕ್ಷಣ ಇಲಾಖೆ.

ಇವರಿಗೆ,

- 1) ಎಲ್ಲಾ ಸರ್ಕಾರಿ ಪ್ರಥಮ ದರ್ಜೆ ಕಾಲೇಜುಗಳ ಪ್ರಾಂಶುಪಾಲರುಗಳಿಗೆ
- 2) ಕಾಲೇಜು ಶಿಕ್ಷಣ ಇಲಾಖೆಯ ನಿರ್ದೇಶಕರು / ಹೆಚ್ಚುವರಿ ನಿರ್ದೇಶಕರು / ಜಂಟಿ ನಿರ್ದೇಶಕರು / ಉಪ ನಿರ್ದೇಶಕರು / ಸಹಾಯಕ ನಿರ್ದೇಶಕರಿಗೆ
- 3) ಎಲ್ಲಾ ಪ್ರಾದೇಶಿಕ ಜಂಟಿ ನಿರ್ದೇಶಕರಿಗೆ
- 4) ಸಂಬಂಧಪಟ್ಟ ಎಲ್ಲಾ ಅಧಿಕಾರಿ / ನೌಕರ ವರ್ಗದವರಿಗೆ